

मुख्य समाचार :-

- छिंदवाड़ा कफ सिरप मामले में आज मुख्यमंत्री ने पीड़ित परिवारों से की मुलाकात; कहा दोषियों को कठोर सज़ा दी जायेगी।।
- केन्द्रीय कृषि मंत्री शिवराज सिंह चौहान ने कहा- लाइली बहना और लखपति दीदी योजना से बढ़ेगी ग्रामीण महिलाओं की आय।
- विश्व पैरा-एथलेटिक्स में भारत का ऐतिहासिक प्रदर्शन, 6 स्वर्ण सहित कुल 22 पदक जीतने पर प्रधानमंत्री ने दी बधाई।
- शरद पूर्णिमा पर आज प्रधानमंत्री और मुख्यमंत्री डॉ. मोहन यादव ने देश व प्रदेशवासियों को दी शुभकामनाएँ।

## कफ सिरप

मुख्यमंत्री डॉ. मोहन यादव ने आज छिंदवाड़ा में कफ सिरप पीने से दिवंगत बच्चों के परिवारों से मुलाकात कर शोक संवेदनाएं व्यक्त की। इसके पहले अपने निवास पर एक बैठक में उन्होंने छिंदवाड़ा प्रकरण पर कठोर कार्रवाई करने के निर्देश दिए। इसके बाद सरकार ने खाद्य एवं औषधि प्रशासन के उप संचालक के साथ ही छिंदवाड़ा और जबलपुर के औषधि निरीक्षकों को निलंबित कर दिया है। परासिया के अपना मेडिकल स्टोर्स का लाइसेंस निरस्त किया है। मुख्यमंत्री ने प्रतिबंधित कोल्ड्रिफ सिरप का स्टॉक दुकानों से जप्त करने और घर-घर से रिकवर करने को कहा है। परासिया में मुख्यमंत्री ने कहा कि दोषियों को कड़ी सजा दी जाएगी।

## बिहार चुनाव तारीखें

बिहार विधानसभा चुनाव इस साल 6 और 11 नवंबर को दो चरणों में होंगे। मतगणना 14 नवंबर को होगी। चुनाव आयोग ने आज 243 सदस्यीय बिहार विधानसभा चुनाव के लिए मतदान कार्यक्रम की घोषणा कर दी। चुनाव कार्यक्रम की घोषणा के साथ ही बिहार में आदर्श आचार संहिता लागू हो गई है।

## शिवराज सिंह चौहान

केन्द्रीय कृषि एवं ग्रामीण विकास मंत्री शिवराज सिंह चौहान ने आज सीहोर ज़िले में जनसभा को संबोधित किया। उन्होंने कहा कि लाइली बहना योजना और लखपति दीदी अभियान से ग्रामीण महिलाओं की आमदनी बढ़ाई जाएगी। श्री चौहान ने बताया कि प्रधानमंत्री आवास योजना के अंतर्गत अब तक प्रदेश को उन्नीस लाख मकान मिल चुके हैं। उन्होंने कहा कि फसल के नुकसान का प्रभावित किसानों को फसल बीमा का लाभ दिया जाएगा। इस मौके पर उन्होंने सीहोर ज़िले को पूरी तरह टीबी मुक्त बनाने का संकल्प भी लिया।

राज्यपाल सागर

राज्यपाल मंगुभाई पटेल आज सागर जिले में आयोजित फूड फॉरेस्ट योजना कार्यक्रम में शामिल हुए। राज्यपाल श्री पटेल ने कहा कि इस योजना का सीधा लाभ स्वसहायता समूहों की महिलाओं को होगा। उन्होंने कहा कि जनजाति समाज में वीरांगना रानी दुर्गावती, राजा शंकरशाह, राजा रघुनाथ शाह जैसे वीरों ने जन्म लिया जिन्होंने देश की सुरक्षा के लिए अपना बलिदान दिया। उन्होंने कहा कि हमें जनजातीय समाज के इन वीर सपूतों के बलिदानों को सदैव स्मरण करना चाहिए और देश के प्रति उनके समर्पण से प्रेरणा लेना चाहिए।

जीएसटी-बिहार

प्रधानमंत्री नरेन्द्र मोदी द्वारा घोषित और पिछले महीने की 22 तारीख को शुरू हुआ जीएसटी बचत उत्सव, समाज के सभी वर्गों को लाभान्वित कर रहा है। आज हमारे संवाददाता जीएसटी सुधारों पर एक रिपोर्ट लेकर आए हैं जो बिहार के लिए अवसरों का विस्तार करेंगे।

शरद पूर्णिमा

प्रधानमंत्री नरेन्द्र मोदी ने देशवासियों को शरद पूर्णिमा की शुभकामनाएँ दीं और प्रार्थना की कि यह पावन पर्व सभी के लिए समृद्धि, खुशहाली और उत्तम स्वास्थ्य लेकर आए। मुख्यमंत्री डॉ. मोहन यादव ने भी प्रदेशवासियों को बधाई देते हुए कहा कि पूर्णिमा की दिव्य चांदनी जीवन में उल्लास, □रोग्यता और उन्नति की अमृत वर्षा करे और हर घर में सुख-समृद्धि और सौभाग्य का दीप जले।

## पीएम-पैरा एथलेटिक्स

प्रधानमंत्री नरेन्द्र मोदी ने आज विश्व पैरा-एथलेटिक्स चैंपियनशिप में भारत के ऐतिहासिक प्रदर्शन की सराहना की। सोशल मीडिया पोस्ट में, प्रधानमंत्री ने कहा कि भारतीय दल ने अब तक का अपना सर्वश्रेष्ठ प्रदर्शन करते हुए 6 स्वर्ण पदकों सहित 22 पदक जीते। उन्होंने एथलीटों को बधाई देते हुए कहा कि उनकी सफलता कई लोगों को प्रेरित करेगी।

## मांडविया- सरदार एकता मार्च

युवा कार्यक्रम और खेल मंत्री डॉ. मनसुख मांडविया ने आज नई दिल्ली में सरदार वल्लभभाई पटेल की 150वीं जयंती के उपलक्ष्य में सरदार@150 एकता मार्च का शुभारंभ किया। डॉ. मांडविया ने बताया कि यह एकता मार्च आत्मनिर्भरता और स्वदेशी का संदेश देगा।

## नोबेल पुरस्कार -

अमरीकी वैज्ञानिक मैरी ई. ब्रुनको और फ्रेड राम्सडेल को जापान के शिमोन साकागुची के साथ 2025 के नोबेल पुरस्कार से सम्मनित करने की घोषणा की गई है। उन्हें यह पुरस्कार चिकित्सा के क्षेत्र में दिया जायेगा।

## मौसम

प्रदेश से मानसून की विदाई के साथ अब कहीं कहीं बारिश होने की संभावना जताई जा रही है। मौसम विभाग ने आज बुरहानपुर, खंडवा, खरगौन, बड़वानी, अलीराजपुर, झाबुआ, धार, इंदौर, रतलाम, मंदसौर और नीमच जिलों में कहीं कहीं बारिश होने की संभावना व्यक्त की है। वहीं भोपाल, विदिशा, नर्मदापुरम, उज्जैन सहित 44 जिलों के कुछ स्थानों पर बारिश होना बताया है। बदलते मौसम में सबसे कम तापमान राजगढ़ जिले में 19 डिग्री सेल्सियस दर्ज हुआ वहीं अधिकतम तापमान खजुराहो में 36.4 डिग्री सेल्सियस दर्ज किया गया।

## समाचार संक्षेप में :-

- राज्यपाल मंगु भाई पटेल ने आज अशोकनगर जिले के चंदेरी विकासखंड के ग्राम खानपुर में धरती आबा जनजातीय ग्राम उत्कर्ष एवं आदि कर्मयोगी

अभियान के तहत संवाद कार्यक्रम के दौरान ग्राम के जनजातीय समुदाय को संबोधित किया।

- निवाड़ी कलेक्टर ने आज जिला अस्पताल का निरीक्षण के दौरान ओपीडी एवं वार्डों का निरीक्षण कर व्यवस्थाओं की जानकारी ली।
- शिवपुरी जिले में दिव्यांगता प्रमाण पत्र जारी करने हेतु स्क्रीनिंग शिविर 13 अक्टूबर से 12 नवंबर के मध्य आयोजित किए जाएंगे।
- अंतरराष्ट्रीय वृद्धजन दिवस के उपलक्ष्य में आज जबलपुर में केंद्रीय सामाजिक न्याय और अधिकारिता मंत्री डॉ वीरेंद्र कुमार के मुख्य आथित्य में आयोजित किया गया।
- शहडोल जिले में सीएम हेल्पलाइन 181 पर तथ्यहीन एवं भ्रामक शिकायत करने पर कोतवाली पुलिस ने एक युवक के खिलाफ आपराधिक प्रकरण दर्ज किया है।
- खंडवा- संस्कृति विभाग द्वारा जिला प्रशासन, खंडवा के सहयोग से दो दिवसीय राष्ट्रीय किशोर कुमार सम्मान का आयोजन 13-14 अक्टूबर को पुलिस ग्राउंड, खंडवा में किया जाएगा।
- नर्मदापुरम जिले में आज राष्ट्रीय प्राकृतिक खेती मिशन के तहत पांच दिवसीय आवासीय कृषि सखी प्रशिक्षण शुरू किया गया।

-----